

# دین خیر خواہی کا نام ہے



مولانا محمد الیاس گھمن  
شیخ القیام  
حفظہ اللہ

خالقہ حنفیہ، مرکز اہل السنۃ والجماعۃ سرگودھا

## فہرست

- 1: اللہ تعالیٰ کے ساتھ خیر خواہی: ..... 4
- خیر خواہی کا عرفی معنی مراد نہیں: ..... 5
- خالق سے خیر خواہی کب ہوگی؟ ..... 5
- دو غلاموں کی مثال: ..... 5
- 2: قرآن کریم سے خیر خواہی: ..... 6
- قرآن کریم کے چند اہم حقوق: ..... 6
- مزید چند حقوق: ..... 7
- 3: رسول اللہ ﷺ سے خیر خواہی: ..... 8
- 4: مسلم حکمرانوں کے ساتھ خیر خواہی: ..... 9
- 5: عام مسلمانوں کے ساتھ خیر خواہی: ..... 10

بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ نے ہمیں جو دین عطا فرمایا ہے وہ سراسر ”نصیحت“ ہے۔ اور نصیحت ہر اس مخلصانہ بات کو کہتے ہیں جس کے ذریعے دوسرے کے ساتھ اچھا معاملہ کرنے کا ارادہ کیا گیا ہو۔

عَنْ تَمِيمِ بْنِ الدَّارِيِّ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ  
الدِّينُ النَّصِيحَةُ قُلْنَا لِمَنْ قَالَ لِلَّهِ وَلِكِتَابِهِ وَلِرَسُولِهِ وَلِأُمَّتِهِ الْمُسْلِمِينَ  
وَعَامَّتِهِمْ۔

صحیح مسلم، الرقم: 82

ترجمہ: حضرت ابو رقیہ تمیم بن اوس الداری رضی اللہ عنہ سے روایت ہے کہ نبی کریم صلی اللہ علیہ وسلم نے تین مرتبہ یہ بات ارشاد فرمائی کہ دین سراسر خیر خواہی کا نام ہے۔ اس پر ہم (صحابہ کرام رضی اللہ عنہم اجمعین) نے عرض کی: اے اللہ کے رسول! کس کے ساتھ خیر خواہی کرنا دین ہے؟ آپ صلی اللہ علیہ وسلم نے فرمایا: اللہ، اس کی کتاب (قرآن کریم)، اس کے رسول (حضرت محمد صلی اللہ علیہ وسلم)، مسلم حکمرانوں اور عام مسلمانوں کے ساتھ خیر خواہی کرنا دین ہے۔

فائدہ: مندرجہ بالا حدیث مبارک اختصار و جامعیت و معنویت کے اعتبار سے بہت اہم ہے اور محدثین کرام رحمہم اللہ نے اس کا شمار ان احادیث میں کیا ہے جن پر فقہ اسلامی کا مدار ہے۔

## 1: اللہ تعالیٰ کے ساتھ خیر خواہی:

- حدیث مبارک میں سب سے پہلے اللہ تعالیٰ کے ساتھ خیر خواہی کا ذکر ہے۔ جس کا معنی یہ ہے کہ اللہ تعالیٰ کے بارے میں بنیادی عقائد رکھے جائیں کہ
1. وہ ذات بغیر ابتداء کے ہمیشہ سے موجود ہے اور بغیر انتہاء کے ہمیشہ فنا سے محفوظ رہے گی۔
  2. وہ اپنی ذات اور صفات خاصہ میں اکیلی ہے اس کا کوئی شریک نہیں۔
  3. وہ ذات صمد ہے یعنی جس کا ہر کام مخلوق کے بغیر ہو جائے اور مخلوق کا کوئی کام اس کے بغیر نہ ہو۔
  4. وہ ذات ایسی ہے کہ جو نہ خود کسی کی اولاد ہے اور نہ ہی اس کی کوئی اولاد ہے۔
  5. وہ ذات ہر چیز پر قدرت اور مکمل اختیارات رکھنے والی ہے۔
  6. وہ ذات عالم الغیب والشہادۃ ہے۔ (غیب سے مراد وہ باتیں ہیں جو مخلوق کو بغیر اطلاع کے معلوم نہ ہوں اور شہادۃ سے مراد وہ باتیں جو مخلوق کو اطلاع کے ساتھ معلوم ہو جائیں)
  7. وہ ذات ہر جگہ حاضر و ناظر ہے۔
  8. وہ ذات تمام مخلوقات کی خالق اور مالک ہے۔
  9. وہ ذات جسم اور جسمانی اعضاء سے پاک ہے۔
  10. وہ ذات ہی ہماری عبادت کے لائق ہے اس کے علاوہ کوئی نہیں
  11. وہ ذات چاہے تو اولاد دے دے اور چاہے تو نہ دے۔
  12. وہ ذات زندگی، موت، عزت، ذلت، خوشی، غمی، سکھ اور دکھ دینے والی ہے

اس لیے اللہ تعالیٰ نے ہمارے ذمے جتنے احکام لگائے ہیں ان کو اخلاص کے ساتھ ادا کیا جائے اور جتنے کاموں سے ہمیں روکا ہے ان سے رک جانا چاہیے، اسی میں ہماری خیر اور بھلائی ہے۔

### خیر خواہی کا عرفی معنی مراد نہیں:

ہمارے عرف میں خیر خواہی کا معنی ہوتا ہے دوسرے کا بھلا چاہنا اور اسے نقصان سے بچانے کے لیے مخلصانہ کوشش کرنا۔ یہ بات اچھی طرح ذہن نشین کر لی جائے کہ یہاں ”خیر خواہی“ کا لفظ اپنے اس عرفی معنی میں نہیں ہے کیونکہ اس اعتبار سے خالق کے ساتھ خیر خواہی کا تصور بھی نہیں کیا جاسکتا۔ ہاں البتہ خالق کے اوامر (احکامات) اور منہیات (جن باتوں سے روکا گیا ہے) پر عمل کرنے سے خود مخلوق کو ضرور فائدہ پہنچتا ہے اللہ تعالیٰ کی ذات مخلوق کی طرف سے تمام خیر و شر اور ان کے فوائد و نقصانات ملنے سے پاک ہے۔

### خالق سے خیر خواہی کب ہوگی؟

یہ بات اچھی طرح یاد رکھیں کہ اللہ تعالیٰ سے خیر خواہی (اوامر و نواہی پر عمل کرنا) اس وقت ہوگی جب انسان کے دل میں اللہ تعالیٰ کی محبت رچ بس جائے اور ہر وقت محض اللہ تعالیٰ کی رضا اس کے پیش نظر ہو۔ یہی وہ چیز ہے جو انسان کو اللہ تعالیٰ کے احکامات پر چلاتی اور منہیات سے بچاتی ہے۔

### دو غلاموں کی مثال:

فِي مَرَايِيلِ الْحَسَنِ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: أَرَأَيْتُمْ لَوْ كَانَ لِأَحَدِكُمْ عَبْدَانِ فَكَانَ أَحَدُهُمَا يُطِيعُهُ إِذَا أَمَرَهُ وَيُؤَدِّي إِلَيْهِ إِذَا أَمْتَمَنَهُ.

وَيَنْصَحُ لَهُ إِذَا غَابَ عَنْهُ وَكَانَ الْآخِرُ يَعْصِيهِ إِذَا أَمَرَكَ وَيُؤْنَهُ إِذَا انْتَمَنَهُ وَيَغُشُّهُ إِذَا غَابَ عَنْهُ كَأَنَّمَا سَوَاءٌ؛ قَالُوا: لَا. قَالَ: فَكَذَّبْنَا كُفْرًا أَنْتُمْ عِنْدَ اللَّهِ عَزَّ وَجَلَّ.

جامع العلوم والحکم لابن رجب، الحدیث السابع

ترجمہ: حضرت حسن بصری رحمہ اللہ سے (مرسلاً) روایت ہے کہ نبی کریم صلی اللہ علیہ وسلم نے صحابہ کرام رضی اللہ عنہم سے فرمایا: اگر آپ میں سے کسی کے پاس دو غلام ہوں ان میں سے ایک تو اپنے مالک کی بات ماننے والا ہو، اس کی امانت میں خیانت نہ کرتا ہو اور اپنے مالک کی غیر موجودگی میں اس کے لیے خیر خواہی کرتا ہو جبکہ دوسرا غلام اپنے مالک کی بات نہ مانتا ہو، اس کی امانت میں خیانت کرتا ہو اور اپنے مالک کی عدم موجودگی میں اس کا بدخواہ ہو۔ آپ لوگوں کا کیا خیال ہے کہ وہ دونوں (اپنے مالک کی نظر میں) برابر ہو سکتے ہیں؟ صحابہ کرام رضی اللہ عنہم نے عرض کی کہ بالکل نہیں۔ آپ صلی اللہ علیہ وسلم نے فرمایا کہ یہی معاملہ اللہ تعالیٰ کا اپنے بندوں کے ساتھ بھی ہے۔

## 2: قرآن کریم سے خیر خواہی:

حدیث مبارک میں دوسرے نمبر پر اللہ کی کتاب یعنی قرآن کریم کے ساتھ خیر خواہی کا ذکر ہے۔ جس کا معنی یہ ہے کہ قرآن کریم کے حقوق ادا کیے جائیں۔ ایک حدیث مبارک ملاحظہ فرمائیں۔

## قرآن کریم کے چند اہم حقوق:

عَنْ عَبْدِ اللَّهِ الْمَلْبُكِيِّ رَضِيَ اللَّهُ عَنْهُ وَكَانَتْ لَهُ صُحْبَةٌ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَا أَهْلَ الْقُرْآنِ لَا تَوَسَّدُوا الْقُرْآنَ وَاتْلُوهُ حَقَّ تِلَاوَتِهِ آتَاءَ اللَّيْلِ وَالنَّهَارِ وَأَفْشُوهُ وَتَغَنَّوْهُ وَتَدَبَّرُوهُ وَمَا فِيهِ لَعَلَّكُمْ تُفْلِحُونَ وَلَا تَعْجَلُوا

شعب الایمان للبیہقی، الرقم: 1852

ترجمہ: صحابی رسول حضرت عبیدہ مَلِکی رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: اے قرآن کو ماننے والو! قرآن پر سہارا کر کے بیٹھ نہ جاؤ (کہ ہمارے پاس قرآن ہے اور ہم قرآن والے ہیں) بلکہ

1. دن رات اس کی تلاوت کیا کرو جیسا کہ اس کی تلاوت کا حق ہے۔
2. اس کو پھیلاؤ۔
3. اس کو مزے لے لے کر پڑھو۔
4. اس میں غور و فکر کرو۔
5. کامیابی کے لیے پُر امید رہو۔
6. اور اس کی تلاوت میں جلدی نہ مچاؤ اس کا عظیم ثواب ملنے والا ہے۔

### مزید چند حقوق:

1. اللہ احکم الحاکمین کا برحق کلام مانے۔
2. تحریف اور تبدیلی سے پاک مانے۔
3. ذریعہ ہدایت اور باعث نجات مانے۔
4. اللہ کی آخری کتاب مانے۔
5. اس کی تعظیم اور قدر و منزلت کو پہچانے اور مانے۔
6. اس کو مستند قراء اور علماء سے سیکھے اور دوسروں کو بھی سکھائے۔
7. اس میں ذکر کیے گئے آدابِ زندگی اور اخلاقِ حسنہ کو اپنائے۔
8. اس کے قصص اور واقعات سے عبرت حاصل کرے۔

9. جن آیات میں عذاب کا تذکرہ ہے ان سے پناہ مانگے اور جن میں ثواب کا تذکرہ ہے ان کے حصول کی دعا کرے۔

10. کفار کی طرف سے اس پر ہونے والے تمام شکوک و شبہات کا مدلل جواب دے اور اس کی صحیح تعبیر و تفسیر امت کے سامنے پیش کرے۔

فائدہ: حدیث مبارک کے اس حصے میں خیر خواہی کا عرفی معنی مراد نہیں قرآن کریم اللہ تعالیٰ کا کلام ہے جو مخلوق کی طرف سے خیر و شر سے پاک ہے۔

### 3: رسول اللہ ﷺ سے خیر خواہی:

- حدیث مبارک میں تیسرے نمبر پر اللہ کے رسول حضور خاتم النبیین حضرت محمد صلی اللہ علیہ وسلم کے ساتھ خیر خواہی کا ذکر ہے جس کا معنی یہ ہے کہ
1. آپ صلی اللہ علیہ وسلم کو اللہ کا برحق رسول اور نبی مانے۔
  2. آپ صلی اللہ علیہ وسلم کو آخری نبی اور رسول مانے۔
  3. آپ صلی اللہ علیہ وسلم کو ذات کے اعتبار سے انسان اور بشر مانے جبکہ صفت کے اعتبار سے نور ہدایت مانے۔
  4. آپ صلی اللہ علیہ وسلم کو ہر قسم کے گناہ سے معصوم مانے۔
  5. آپ صلی اللہ علیہ وسلم کو تمام انبیاء و رسل علیہم السلام سے افضل مانے۔
  6. آپ صلی اللہ علیہ وسلم کو اپنے روضہ مبارکہ میں زندہ مانے۔
  7. آپ صلی اللہ علیہ وسلم کو کثرت کے ساتھ تحفہ درود و سلام بھیجے۔
  8. آپ صلی اللہ علیہ وسلم کی شریعت کا کامل و مکمل مانے۔
  9. آپ صلی اللہ علیہ وسلم کی کامل اطاعت کرے۔



10. آپ صلی اللہ علیہ وسلم کی مبارک سنتوں پر عمل کرے بلکہ آج کے دور میں تو سنتوں کو زندہ کرے۔

11. آپ صلی اللہ علیہ وسلم کے دوستوں سے محبت اور دشمنوں سے دشمنی رکھے

12. علوم نبوت کو حاصل کرے اور انہیں پھیلانے کی کوشش کرے۔

13. روز محشر آپ صلی اللہ علیہ وسلم کی شفاعت کی امید رکھے اور وہ اعمال کرے جن سے آپ کی شفاعت نصیب ہوتی ہے۔

فائدہ: حدیث مبارک کے اس حصے میں خیر خواہی کا عربی معنی مراد نہیں کیونکہ اللہ کے رسول حضرت محمد صلی اللہ علیہ وسلم ہماری خیر خواہی کے محتاج نہیں بلکہ ہمیں آپ صلی اللہ علیہ وسلم کی خیر خواہی کی ضرورت ہے۔

#### 4: مسلم حکمرانوں کے ساتھ خیر خواہی:

حدیث مبارک میں چوتھے نمبر پر مسلم حکمرانوں کے ساتھ خیر خواہی کا ذکر ہے۔ جس کا معنی یہ ہے کہ

1. دائرہ شریعت میں رہتے ہوئے عدل و انصاف بلکہ تمام انتظامی امور میں مسلم حکمرانوں کا ساتھ دے۔

2. حکمت و مصلحت کے ساتھ غیر شرعی کاموں سے دور رکھنے کی کوشش کرے

3. ان کے غلط فیصلوں پر متنبہ کرنے کے لیے وقت کے تقاضے کے مطابق مناسب وقت اور نرم لہجے کا انتخاب کرے۔

فائدہ: حدیث مبارک کے اس حصے میں خیر خواہی کا عربی معنی مراد ہے کیونکہ

مسلم حکمران ہماری اور ہم ان کی خیر خواہی کے محتاج ہیں۔

## 5: عام مسلمانوں کے ساتھ خیر خواہی:

حدیث مبارک میں پانچویں نمبر پر عام مسلمانوں کے ساتھ خیر خواہی کا

ذکر ہے۔ جس کا معنی یہ ہے کہ ان کے

1. دینی و دنیاوی فوائد کی جانب صحیح رہنمائی کرے۔

2. دشمنوں کے مقابلے میں ان کی مدد کرے۔

3. عیوب اور نقائص کو چھپائے

4. ان کے لیے دعائیں کرے۔

5. ان سے حسن سلوک کرے۔

6. انہیں لوگوں کے سامنے شرمندہ اور ذلیل نہ کرے۔

7. ان سے دھوکہ، فراڈ، کینہ حسد اور بغض نہ رکھے۔

8. ان کے بارے غیبت، چغلی، تہمت اور بہتان نہ لگائے۔

9. زبان اور دیگر اعضاء سے تکلیف نہ پہنچائے۔

10. انہیں نیکی کی باتوں کی ترغیب اور حکم جبکہ برائی کی باتوں سے روکے۔

فائدہ: حدیث مبارک کے اس حصے میں خیر خواہی کا عرفی معنی مراد ہے۔

اللہ تعالیٰ ہمیں ان تمام باتوں پر عمل کی توفیق دیں۔ آمین بجاہ النبی

الکریم صلی اللہ علیہ وسلم

والسلام

محمد صیاس کھن

جمعرات، 9 جولائی، 2020ء